

<b>FSF skrivstovan upplýsir Aganevndini:</b>	
<b>Málsheitið: FC Suðuroy kærir KÍ fyri at nýta ólógligan leikara</b>	
Deild: 1. deild menn	Kapping: Landskappingin
Brot framt: 08.06.2013	Aganevndin móttikið kæru: 18. juni 2013
Kærugjald goldið: ja	Kærufreist hildin: ja
Partshoyring við 3 daga freist: ja	Starvsnevndin biðin um ummæli: ja
	Áheitan um munnliga viðgerð: nei

## AGANEVNDIN

Í viðgerðini av málinum í Aganevndini hava hesir limir luttikið: Ingunn Eiríksdóttir, lögfrøðingur og forkvinna, Anni á Hædd, lögfrøðingur og næstforkvinna og Sissal Kj. Kristiansen, ráðgevi.

### 1. Úrskurður

Grein 8 í Agareglugerð FSF's heimilar Aganevndini at geva feløgum og persónum sekt fyri brot á lógarverk FSF's. Brúk av ólógligum leikara er álvarsamt brot á regluverk FSF's og ta skipan, sum er gjørd fyri brúk av spælarum.

Við heimild í grein 8, litra h í Agareglugerðini verður KÍ 1. deild menn dømt at tapa dystin móti FC Suðuroy tann 8. juni 2013 fyri brúk av ólógligum leikara við málmuninum 0-3 sambært grein § 41 í kappingarreglunum fyri fótbólt.

### 2. Kærupástandir, partshoyringarsvar og møguligar viðmerkingar frá Starvsnevnd FSF's

FC Suðuroy hevur kært KÍ fyri at nýta ólógligan leikara í dysti millum FC Suðuroy og KÍ tann 8. juni 2013 í 1. deild hjá monnum.

Í kæruni vísir FC Suðuroy á, at KÍ hevur nýtt ein ólógligan leikara í dystinum tann 8. juni 2013 og at talan er um leikaran Kristoffur Jakobsen.

KÍ er hoyrt í málinum og hevur ongar viðmerkingar til málið.

### 3. Heimildir hjá Aganevndini at viðgera málið

Sambært grein 2, sbr. grein 5, stk. 3 og 5, sbr. grein 7, stk. 2 kann Aganevndin viðgera mál um møgulig brot á lógarverk FSF's. Sambært grein 5, stk. 3 í Agareglugerðini kann Kappingarnevnd FSF's nær sum helst biðja Aganevndina viðgera eitt mál sum kemur til hennara kunnleika. Sambært grein 7, stk. 2 í Agareglugerðini kann Starvsnevnd FSF's nær sum helst biðja Aganevndina um at viðgera eitt mál sum kærsmål samsvarandi reglugerðini.

### 4. Fakta í málinum

Tann 8. juni 2013 varð dystur leiktur millum FC Suðuroy og KÍ í 1. deild hjá monnum. Sambært dómarseðlinum leikti Kristoffur Jakobsen fyri KÍ í omanfyri nevnda dysti.

Sambært upplýsingum frá FSF skrivstovuni leikti Kristoffur Jakobsen við í dysti í Effo deildini tann 1. juni 2013. Effo deildin hevur ikki leikt uttan viðkomandi leikara áðrenn 8. juni 2013 og skuldi heldur ikki leika vikuskiftið 7-11 juni 2013.



## AGANEVNDIN

Kristoffur Jakobsen er føddur í november 1988.

### 5. Lógarverkið

Í grein 8, stk. 1 í Kappingarreglum fyri Fótbold er ásett: “Leikari, sum hevur luttikið í landskappingini í eini deild, kann ikki luttaka í landskappingardysti í eini lægri deild, uttan at felag hansara í millumbilinum ella sama dag, hevur leikt landskappingardyst- ella steypadyst, sum hesin ikki luttók í, í hægri deildini, hóast viðkomandi leikari lógliga kundi luttaka.”

Sambært grein 8, stk. 2 kann “Leikari sum ikki er fyltur 21 ár 1. januar í kappingarárinum, men sum lýkur treytirnar fyri at luttaka í vaksnamannadeildini, leika tveir dystir sama leikdag.”

### 6. Staðfestingar, metingar, o.t.

Aðalreglan í grein 8, stk. 1 í Kappingarreglunum fyri fótbold ásetur at leikari, sum hevur leikt í hægri deild, skal sita dyst yvir í hægri deild, áðrenn hann lógliga kann leika í lægri deild.

Aganevndin kann staðfesta, at ásetingin í grein 8 er ikki hildin í hesum føri. Aganevndin kann somuleiðis staðfesta, at leikarin ikki er fevndur av ásetingini í grein 8, stk. 2.

### 7. Niðurstøða

Leikarin Kristoffur Jakobsen leikti ólógliga í dystinum millum FC Suðuroy og KÍ tann 8. juni 2013 í 1. deild menn sbrt. grein 8, stk. 1 í Kappingarreglunum fyri fótbold.

Brúk av ólógligum leikara er álvarsamt brot á regluverk FSF's. Fordømi eru um, at brúk av ólógligum leikara verður sektað við, at felagið verður dømt at tapa dystin. Aganevndin metir, at síggjast kann ikki burtur frá slíkum fordømunum.

### 8. Úrskurður

Grein 8 í Agareglugerð FSF's heimilar Aganevndini at geva feløgum og persónum sekt fyri brot á lógarverk FSF's. Brúk av ólógligum leikara er álvarsamt brot á regluverk FSF's og ta skipan, sum er gjørd fyri brúk av spælarum.

Við heimild í grein 8, litra h í Agareglugerðini verður KÍ 1. deild menn dømt at tapa dystin móti FC Suðuroy tann 8. juni 2013 fyri brúk av ólógligum leikara við málmuninum 0-3 sambært grein § 41 í kappingarreglunum fyri fótbold.

### 9. Upplýsing um kærsmøguleika og freistir.

Sambært grein 12, litra f í Agareglugerðini, kann avgerðin kærast til Yvirkærunevndina innan 5 dagar aftaná móttøku av úrskurðinum.

### 10. Staður, dagfesting og undirskrift Aganevndarinnar:

Tórshavn 3. juli 2013

Ingunn Ó. Eiríksdóttir, forkvinna